

باسمہ تعالیٰ شانہ

حامداً و مصلیاً و مسلماً و بعد!

یہ جان کر مسرت ہوئی کہ گذشتہ دو سو سال کے دوران ہندوپاک کے مستند اور اکابر مفتیان کرام نے جو قیمتی فتاویٰ تحریر فرمائے ہیں، ان کے شائع شدہ مجموعوں کا ایک عظیم مجموعہ تیار ہو رہا ہے، بلکہ اس کی اشاعت کا سلسلہ بھی شروع ہو گیا ہے، جس کی دو جلدیں مسائل طہارت پر مشتمل ”فتاویٰ علماء ہند“ کے نام سے ہمیں موصول ہو چکی ہیں۔

یہ ایک بہت بڑا اور نازک کام ہے؛ کیوں کہ اس میں شبہ نہیں کہ حضرات مفتیان کرام کے درمیان بعض مسائل شرعیہ میں اختلافات کا ہونا ناگزیر ہے، ان مختلف آراء کو ایک جگہ جمع کرنا اور پھر رائج کی نشاندہی کرنا کوئی آسان کام نہیں ہے۔ یہ جو کھم بھرا کام انجام دے رہے ہیں جناب مولانا مفتی انیس الرحمن قاسمی مدظلہ ناظم امارت شرعیہ پٹنہ؛ جو علمی حلقوں میں معروف و مشہور ہیں اور اس کام کے انتظام و نگرانی کے فرائض انجام دے رہے ہیں؛ جناب مولانا محمد اسامہ شمیم ندوی صاحب مدظلہ، اللہ تعالیٰ ان حضرات کی مدد فرمائے اور امت کے لیے اس کام کو نفع بخش بنائے، بندہ اس کام کی صحت و درستگی نیز عند اللہ و عند الناس مقبولیت کی دعا کرتا ہے۔ فقط

بندہ

محمد طلحہ کاندھلوی

(شیخ الحدیث مدرسہ مظاہر علوم سہارنپور)

بقلم: عبداللہ معروفی

۲۳ رمضان المبارک ۱۴۳۶ھ

بسم الله الرحمن الرحيم

الحمد لله رب العالمين والصلاة والسلام على سيد المرسلين، أما بعد!

قرآن وحدیث کی روشنی میں دینی رہنمائی کا نام فتویٰ ہے۔ فتویٰ دینا ایک بہت ہی اہم و نازک امر ہے، اسی لیے علامہ ابن قیم فرماتے ہیں کہ مفتی اللہ کی طرف سے دستخط کرنے والا ہوتا ہے۔ (اعلام الموقعین: ۶/۴۰)

اس مہتمم بالشان امر کو شروع دور سے ہی علماء کرام نے انتہائی دیا ننداری اور احتیاط کے ساتھ انجام دیا ہے، اللہ کے نبی صلی اللہ علیہ وسلم کی وفات کے بعد صحابہ کرام میں اہل علم حضرات کی ایک جماعت تھی؛ جو اس فریضے کو انجام دیتی تھی، اس کے بعد تابعین، تبع تابعین اور آج تک ماہر علماء کرام کی ایک جماعت اس منصب افتا کی ذمہ داری کو انجام دیتی آرہی ہے۔

حالات و زمانے کے مطابق چونکہ مسائل بھی بدلتے رہتے ہیں، اس لیے ہر دور کے علماء فتاویٰ میں نئے مسائل کا ایک ذخیرہ موجود ہوتا ہے، قدیم و جدید فتاویٰ یکساں طور پر پیش آمدہ مسائل کے حل کے لیے مفید ہیں۔

علامہ ابن عابدین شامی نے درمختار کی شرح؛ رد المحتار اس انداز میں تصنیف کی کہ علما کا تجزیہ ہے کہ یہ کتاب تقریباً ۵۰۰ فقہی کتابوں سے بے نیاز کر دیتی ہے۔ ظاہر ہے کہ پانچ سو کتابوں تک رسائی انتہائی مشکل امر تھا، لیکن انہوں نے اسے آسان بنا دیا، اسی طریقے سے اور بھی ایسی کوششیں ہوتی رہی ہیں کہ مختلف علمی ذخائر کو یکجا کر دیا جائے تاکہ ان سے استفادہ آسان ہو، چنانچہ ہندوستان میں حضرت عالمگیر رحمۃ اللہ علیہ نے فتاویٰ عالمگیریہ کی تصنیف اس سبب سے کروائی کہ اس میں بھی سینکڑوں کتابوں کا نچوڑ پیش کیا گیا۔ آج سے چند سال قبل حضرت مولانا عبد القیوم صاحب مہاجر مدنی نے قرآن کریم کی مختلف اور معتبر تفسیروں کو جمع کر کے ”گلدستہ تفسیر“ کے نام سے ایک بہترین علمی ذخیرہ امت کے سامنے پیش کیا تھا۔

اس طرح کی علمی کوشش آج سے کچھ عرصہ قبل حضرت مفتی مہربان صاحب بڑوٹوی رحمۃ اللہ علیہ نے شروع کی تھی کہ ہندوستان و پاکستان کے مفتیان کرام کے فتاویٰ کو ایک ساتھ جمع کر دیا جائے، لیکن چند جلدیں منظر عام پر آنے کے بعد ان کی زندگی نے وفا نہیں کی اور وہ کام پایہ تکمیل کو نہیں پہنچ سکا۔ مفتی انیس الرحمن قاسمی صاحب ناظم امارت شرعیہ پٹنہ نے اسی سلسلے کو از سر نو جامع انداز میں شروع کیا ہے اور مختلف معتبر فقہی مجموعوں کو ایک ساتھ ”فتاویٰ علماء ہند“ کے نام سے ترتیب دینے کا فیصلہ کیا ہے، جس کی چند جلدیں منظر عام پر آ بھی چکی ہیں، مرتب موصوف اور عزیز گرامی مولانا محمد اسامہ ندوی قابل مبارکباد ہیں کہ انہوں نے ایک اہم علمی کام کرنے کا فیصلہ کیا ہے، ہمیں یہ بھی اطلاع دی گئی ہے کہ یہ فقہی مجموعہ عربی اور انگریزی میں بھی ترجمہ ہو رہا ہے، اگر یہ کام اللہ تعالیٰ کی توفیق و کرم سے پایہ تکمیل کو پہنچ جاتا ہے تو ایک بہت بڑی علمی و دینی خدمت ہوگی اور اہل علم متعدد کتابوں میں پھیلے ہوئے ایک موضوع سے متعلق فتاویٰ کو ایک ساتھ سہولت سے دیکھ سکیں گے۔ اللہ تعالیٰ مرتب، منتظم اور معاونین کی مساعی جلیلہ کو قبول فرما کر عوام و خواص کے لیے اسے مفید سے مفید تر بنائے۔ (آمین) والسلام

حررہ العبد عنہ بن علی عنہ فتوری

۲۵ رذی الحجہ ۱۴۳۶ھ

بسم الله الرحمن الرحيم

نحمدہ ونصلی علی رسولہ الکریم أما بعد!

منظمۃ السلام العالمیہ ”فتاویٰ علماء ہند“ کے نام سے فتاویٰ کا ایک مجموعہ تیار کر رہا ہے، جس میں گزشتہ دو سو سال کے علمائے دیوبند کے فتاویٰ شامل ہیں، اس مجموعہ کا تخمینہ ۳۰ ہزار صفحات اور ۶۰ جلدوں تک ہے، جس میں علمائے دیوبند کے مختلف مرتب شدہ فتاویٰ شامل ہیں۔ منظمۃ السلام العالمیہ نے ماشاء اللہ اس عظیم کام کا بیڑہ اٹھایا ہے، یہ کام بہت اہم اور عظیم الشان ہے، اس سے فتاویٰ کی دنیا میں بہت بڑے خلا کے پر ہونے کی امید ہے، ہم سے اکثر فارغ التحصیل علماء اور دوسرے اہل علم دریافت کرتے تھے کہ اردو فتاویٰ میں کس کتاب کو زیر مطالعہ رکھا جائے، اس کے جواب میں حیرانگی کے سوا کچھ نہیں بتایا جاتا، اس لیے کہ صاحب فتاویٰ جتنا بھی فقیہ النفس اور بڑے مفتی ہوں، لیکن ان کے فتاویٰ میں استیعاب تو کیا بلکہ اکثر مسائل کا جواب بھی نہیں ہوتا، بلکہ محدود دریافت شدہ سوالات کے جوابات ہوتے ہیں، اب ان شاء اللہ جب یہ فتاویٰ مرتب ہو جائے تو اس میں اکثر سوالات اور واقعات کے جوابات آجائیں گے۔ مزید برآں اس میں اکابر علمائے دیوبند کے قلم سے نکلے ہوئے انوار کی کرنیں اور برکات بھی موجزن ہوں گی۔

اس فتاویٰ کے معرض وجود میں آنے کے بعد اگر کوئی ہم سے سوال کرے گا کہ کون سے فتاویٰ کا مطالعہ کر لیا جائے تو بے تامل یہ جواب ہوگا کہ ”فتاویٰ علماء ہند“ سے استفادہ کر لیا کریں، یہ فتاویٰ پسناری کا ایسا دواخانہ ہوگا، جس میں ان شاء اللہ ہر مرض کی دوا ہوگی اور عطار کی ایسی دکان ہوگی جس میں دو سو سالہ باغ کے مختلف پھولوں سے کشید شدہ عطر اور مشک وعود کی خوشبو انشاء اللہ تعالیٰ اہل شوق کو میسر ہوگی ————— فقط والسلام

کتبہ: (حضرت مفتی) رضاء الحق (صاحب حفظہ اللہ و رعاه)

شیخ الحدیث و مفتی دارالعلوم زکریا، جنوبی افریقہ

مورخہ ۲۰ شوال المکرم ۱۴۳۶ھ بمطابق ۶ اگست ۲۰۱۵ء